

“ተአምረ ወመንከረ ገብረ መድኃኒነ በቃና ዘገሊላ”

መድኃኒታችን በቃና ዘገሊላ ተአምርንና ድንቅን አደረገ!!

ውድ የርዕሰ አድባራት ለንደን ደብረ ጽዮን ቅድስት ማርያም ቤተ ክርስቲያን አባላትና ወዳጆች፤ እንዲሁም በመላው ዓለም የምትገኙ የኢትዮጵያ ኦርቶዶክስ ተዋሕዶ ሃይማኖት ተከታዮች፡፡

እንኳን ለበዓለ ጥምቀቱ በሰላም አደረሳችሁ!!

ርዕሰ አድባራት ለንደን ደብረ ጽዮን ቅድስት ማርያም ቤተ ክርስቲያን በእንግሊዝ ሃገር ተሰደው የሚገኙ ኢትዮጵያውያን የኦርቶዶክስ ሃይማኖት ተከታዮች የመሠረቷትና ሃብትና ጉልበታቸውን አስተባብረው በእግዚአብሔር ቸርነት ለከፍተኛ ዕድገት ድረጃ ያበቃት አንጋፋ ቤተ ክርስቲያን ናት፡፡

ከቅርብ ጊዜ ጀምሮ ግን ቤተ ክርስቲያንን እንዲያስተዳድሩ ኃላፊነትና እምነት የተሰጣቸው የሰበካ አስተዳደር ጉባኤ አባላት መካከል በተለይ አስተዳዳሪውና የሳቸው ተከታይ የሆኑ ጥቂት ካህናት በቃለ ዓዋዲውም ሆነ በሃገሪቱ የቻሪቲ መተዳደሪያ ደንብ ላይ የተደነገገውን ሕግና መመሪያ ባለመከተልና የቤተ ክርስቲያን አባላት መብት አናከብርም በማለት በሚፈጽሙት ሕገ ወጥና ክርስቲያናዊ ያልሆነ ተግባር ምክንያት ቤተ ክርስቲያንን አላስፈላጊ ችግር ውስጥ አስገብተዋት እንደሚገኙ ያደባባይ ምሥጢር ከሆነ ውሎ አድሯል፡፡

እነዚህ ጥቂት ካህናት የተመረጡበት የአገልግሎት ዘመን ተላልፎ ሥልጣን እንዲለቁ ሲጠየቁ አሻፈረኝ በማለታቸው በቤተ ክርስቲያኑ አባላት ዘንድ ተቀባይነት ሲያጡ የቤተ ክርስቲያኑን አባላት በመክዳት የበግ ለምዳቸውን ቀይረው የኢትዮጵያ መንግሥት (ወያኔ/ ኢህአዴግ) ወኪሎች ወደ ሆኑት ኤምባሲና “የሰሜን ምዕራብ አውሮፓ ሃገረ ስብከት” በመጠጋት ሥልጣንን እና ጥቅማ ጥቅምን በማግኘት በምላሹ ቤተ ክርስቲያንን ከነ ንብረቷ ለማስረከብ የሚል የክህደት ውል ተዋውለው የጋራ ግንባር በመፍጠር በአባላቷ ላይ የጋራ ጥቃት ማድረስ ጀመሩ፡፡

በመቀጠልም እግዚአብሔርን ባለመፍራትና ክርስትናንም በመርሳት ጥቂት ተመሳሳይ ዓላማ ያላቸውን ተከታዮቻቸውን በመያዝ ቤተ ክርስቲያንን ለ10 ወራት ያህል ለማዘጋት ያስቻለው በአባላትና በእነሱ አስተዳደር መካከል መካከል የተፈጠረ ችግር እልባት ሳያገኝና በሕግ የተያዘው ጉዳይ በእንጥልጥል ላይ እንዳለ፤ ካህናቱ በሕዝብ መካከል እንዲፈጠር ያደረጉት ጸብ፤ ጥላቻና መከፋፈል ሰላምም ሆነ እርቅና መቀራረብ ሳይደረግበት የሕግ አካላት የሰጡትን መመሪያና ትዕዛዛት በመጣስ በተቃርኖ ውስጥ ያለው ህዝብ እርስ በእርሱ ግጭት ፈጥሮ ቤተ ክርስቲያን የድብድብ መድረክ እንድትሆን ለማድረግ ማንንም ሳያማክሩ በሕገ ወጥ መንገድ ቤተ ክርስቲያን ተከፍቷል በማለት አዋጅ አሰሙ፡፡

በዚህ ዓይነት ሕዝብን ሲበድሉና ሲያበጣብጡ ከቆዩ በኋላ ይቅር ለእግዚአብሔር ተረስቶ እርቅና ሰላም ሳይወርድ በዳይ ከነበደሉ፤ ጥላቻና ቂም በቀልን በልቦናው እንዳዘለ ቅዱስ ቦታውን መቅደሱን አርክሶ ቀዳሽና አቅራቢ ሊሆን፡፡ ተበዳይም ደግሞ በበዳይ ካህን ሊባረክና ሊቆርብ ታስቦ ሰላም ጠፋ ተብሎ የተዘጋውን ቤተ ክርስቲያን መልሶ ተከፍቷል በማለት የክርስትና ሕግን መጣስ ብቻ ሳይሆን በእግዚአብሔር ላይ ማላገጥ የሚመስል ስራ ሰሩ፡፡

እስቲ በጸሎት ቅዳሴ ወቅት ዲያቆኑ ፊቱን ወደ ሕዝብ መልሶ የሚለውን እንዘክር፡

“ይህ የአባቶቻችን የሃዋርያት ትዕዛዝ ነው! ሰው በልቦናው ቂምንና በቀልን ቅናትንና ፀብን በባልንጀራውም ሆነ በማንም ላይ ቢሆን አይያዝ፤” ይላል፡፡

ሌላም ብዙ ቂምና በቀል አትያዙ የሚል ብዙ መልዕክት ይተላለፋል፤ ከቶ ካህኑስ ቢሆን ስጋ ወደሙን የሚቀበለውና የሚያቀበለው በቂምና በቀል ውስጥ ሆኖ ነውን?

ይህንን እና የመሳሰለውን የሃይማኖት ሕግ መጣስን ባለመቀበልና ሆነ ተብሎ በእነዚሁ ጥቂት ካህናት ምክንያት ቅራኔው እንዲስፋፋ በተደረገው ሕዝብ መካከል ሌላ ሁከትና ብጥብጥ በቤተ ክርስቲያን ውስጥ እንዳይከሰት በማሰብ መብታቸውን ለማስከበር በጽናት ቆመው በመታገል ላይ ያሉት የቤተ ክርስቲያኑ አባላት በውጪ የጀመሩትን ጸሎት በመቀጠል ልብ ሳይገጸ ለይሱሙላ የተከፈተው ቤተ ክርስቲያናቸው ውስጥ ሳይገቡ ቀሩ፡፡

(በዚያ በመሰዊያው ፊት መባህን ትተህ ሂድ አስቀድመህም ከወንድምህ ጋር ታረቅ፤ በኋላም መጥተህ መባህን አቅርብ፡፡ ማቲ፡፭፤፪፬) የሚለው የጌታስ ቃል ከቶ እንዴት ይጣሳል?

በዚህ መሠረት ለሦስት ሳምንታት ያህል የቤተ ክርስቲያኑ አባላት ካህናትና ምእመናን ቤተ ክርስቲያናቸው ውስጥ ሳይገቡ ዝናብና አጥንት ዘልቆ የሚገባው ብርድ ሳይበግራቸው በውጪ ጸሎታቸውን ማድረጋቸውን ሲቀጥሉ ተከፈተ በተባለው ቤተ ክርስቲያን ውስጥ ይገቡና ይገለገሉ የነበሩት ግን ከጥቂት የቤተ የቤተ ክርስቲያኑ አባላት በስተቀር

አብዛኞቹ ላለፉት 7 ዓመታት የቤተ ክርስቲያኗን ደጃፍ ረግጠው የማያውቁትን አቡነ እንጦስን ጨምሮ ከሌሎች አብያተ ክርስቲያናት የፓለቲካ ዓላማና ተልዕኮ ይዘው የመጡ ካህናትና ምእመናን ነበሩ።

ሁኔታው በዚህ አይነት ቀጥሎ እያለ ይባስ ተብሎ የጥምቀትን በዓል ምክንያት በማድረግ ከአሁን በፊት ተደርጎ የማያውቅን ሁኔታ በመፍጠር የሌሎች የኢትዮጵያው አገዛዝ ደጋፊ በሆነ አስተዳደር ሥር የሚገኙ ሦስት አብያተ ክርስቲያናት ካህናትን፤ የሰንበት ት/ወጣቶችና ምእመናን ታቦታትን ይዘው በመምጣት በውጪ በመጸለይ ላይ የሚገኙትን የቤተ ክርስቲያኑን አባላት ከግቢው አባረረው በዓላቸውን በለንደን ደብረ ጽዮን ቅድስት ማርያም ቤተ ክርስቲያን ውስጥ እንዲያከብሩ በኤምባሲና “በሃገረ ስብከቱ” አማካኝነት አስቸኳይ መመሪያና ትዕዛዝ እንዲወጣ ተደረገ።

ይህ በኤምባሲና “በሃገረ ስብከት” የወጣው መመሪያ ከዕለተ ጥምቀት በፊት የነበረው እሑድ ካለፈና የተጠቀሱት አብያተ ክርስቲያናት ለተከታዮቻቸው የጥምቀትን በዓል የሚያከብሩት በየቤተ ክርስቲያናቸው መሆኑን ካስታወቁ በኋላ ስለነበር በ16/01/2014 በዕለተ ሐሙስ በሥላሴ ቤተ ክርስቲያን ለጸሎት ለተሰበሰበው ሕዝብ ክርስቲያን ከበላይ አካል በመጣ አስቸኳይ መመሪያ መሠረት የጥምቀትን በዓል የምናከብረው በለንደን ደብረ ጽዮን ቤተ ክርስቲያን ነው የሚል ማስታወቂያ ተነገረ።

ይህንኑ ቀጭን ትዕዛዝ ተፈጻሚ ለማድረግም ሲባል በ18/01/2014 በዕለተ ቅዳሜ አመሻሹ ላይ በተለይ የሥላሴ ቤተ ክርስቲያን ካህን በሆኑት በቄስ አዲስ እና በካረቢያን የአርቶዶክስ እምነት ተከታዮች የተቋቋመችው የጸረ-ጽዮን ቤተ ክርስቲያን ካህን አማካኝነት የቃል ኪዳኑን ታቦት እንደ አልባሌ ዕቃ በሻንጣቸው በመያዝ በቤተ ክርስቲያኑ ሺካሬጅ የጓሮ መግቢያ በር በኩል ሰው አየን አላየን በማለት እየተገላመጡ አንጠልጥለውት ወደ ሺካሬጅ ህንፃ ሲገቡ ታዩ።

በዚህ ከበላይ አካል መጣ በተባለ ትዕዛዝና መመሪያ መሠረት ስደተኛ ኢትዮጵያውያን ባፈሩት የቤተ ክርስቲያን ንብረት ላይ የሚደረግን ወረራ ለማሳካት ሲባልም የሥላሴ ቤተ ክርስቲያን በዕለተ ሰንበት የቅዳሴ አገልግሎቱና ጸሎቱን አቋርጦ እንዲዘጋ ተደረገ።

ይህም በመሆኑ ምክንያት የሥላሴ ቤተ ክርስቲያን ተገልጋዮች በ19/01/2013 በዕለተ ሰንበት ለጸሎትና ለቅዳሴ ወደ ሥላሴ ቤተ ክርስቲያን እየተመሙ ሲመጡ ቤተ ክርስቲያኑን ያህል ነገር ንግድ ቤት ይመስል በሩ ተከርቶም ተዘግቶ ለዛሬ አገልግሎት አንሰጥም የሚል ማስታወቂያ ተለጥፎበት ሊያገኙት ችለዋል። ለአገልግሎቱ መቋረጥ የተሰጠው ምክንያትም ጥምቀትን ለማክበር ወደ ማርያም ቤተ ክርስቲያን በመሄዳችን የሚል ስለነበር እነዚህ ፈጣሪያቸውን ለማመስገንና በቃሉ ለመፈወስ ከተለያዩ ቦታ ተጓዥተው ወደ ቤተ ክርስቲያን የመጡ አያሌ ምእመናን ልባቸው በሃዘን ተሰብሮ ወደመጡበት ተመልሰው ሊሄዱ ችለዋል።

እግዚአብሔር ያሳያችሁ፡ ይህ ሁሉ የሚሆነው ሃብትና በጉልበቱን አስተባብሮ ለዘመናት ጥሮና ግሮ ቤተ ክርስቲያኑን ያቆመና ያደራጀን ሕዝብ ቤተ ክርስቲያን ቅጥር ግቢ ውስጥ እንኳን እንዳይጸልይ ለማሳደድና በአንጻሩ ደግሞ ትላንት ሥላሴና ገብረኤል ቤተ ክርስቲያን የሄደ ሁሉ ውጉዝ ይሁን በማለት ካህናትን ያግዱና ያባርሩ የነበሩትን አባ ግርማ ከበደን የመሰለ ሕዝብን በዳይና ክርስትናን አሰዳቢ ሃጢአተኛ አቅፎና ደግፎ በመያዝ የመንግሥትንና የኤምባሲን የፓለቲካ ዓላማ ለማስፈጸም ነው።

እንኳንስ እግዚአብሔርን ለማገልገል ለፈጣሪው ቃል ኪዳን በመግባት ጽጽስና እና ቅስናን የተቀበለ ካህን ቀርቶ የትኛውም በእግዚአብሔር የሚያምን ክርስቲያን ወገኖቹ እርስ በእርሳቸው ተቀያይመው፤ ተጣልተውና ቂም በቀል ተያይዘው ባሉበት ቤተ ክርስቲያን እርቅና ሰላምን ለማምጣት ይጥር እንደሁ እንጂ ለፖለቲካና ሥጋዊ ጥቅም ሲል በደለኛና ጥፋተኛን ወግኖ በሕዝብ ክርስቲያን ላይ አይዘምትም።

የጥምቀትን በዓል ምክንያት በማድረግ በኤምባሲ አስተባባሪነትና በአቡነ እንጦስ አዝማችነት በርዕስ አድባራት ለንደን ደብረ ጽዮን ቅድስት ቤተ ክርስቲያን ላይ ለማከናወን ታቅዶ የነበረው ተግባር ቤተ ክርስቲያኗን ከነግቢዋ ሙሉ በሙሉ ተቆጣጥሮ 4 ታቦታትን በማውጣትና የአራት አብያተ ክርስቲያንን ካህናት፤ ምእመናንና የሰንበት ት/ቤት ወጣቶችን በማሰለፍ የቤተ ክርስቲያኑን አባላት ከግቢው ጠራርጎ ማባረር ስለነበር፤ ይህንን ለማሳካት ሲባል፡

1. በብዙ ሺህ የሚቆጠር የገንዘብ ወጪ ከ15 በላይ Private Securities ተቀጥሮ የቤተ ክርስቲያኑን አባላት ግቢው ውስጥ ለጸሎት እንዳይገቡ እንዲከለከል ተሰማራ፤
2. ከፍተኛ የገንዘብ ወጪ የሚጠይቅ ውድ ድንኳን በኮንትራክተር አማካኝነት በግቢው ውስጥ እንዲተከል ተደረገ።

ይህ ሁሉ ቢታቀድም ለማድረግ የሚሞከረው ሁሉ ሕግን ያልተከተለና የሌላውን መብት የሚጋፋ በመሆኑ ሃገሩ ደግሞ የሕግ የበላይነት የሰፈነበት እንጂ ሰዎች ሕግ ሊሆኑ የሚችሉበት ሃገር ባለመሆኑ በዕለተ ቅዳሜ ከግቢው ውስጥ እንዲባረሩ በነ አባ ግርማና አቡነ እንጦስ ሴራ የተጠነሰሰባቸው የቤተ ክርስቲያኑ አባላት ሕግን ተከትለው በመሥራት አይደለምና ከቤተ ክርስቲያን ግቢ ሊባረሩ እንደውም የጥምቀትን በዓል በግቢው ውስጥ ለማክበር የተንጣለለ ድንኳናቸውን ጣሉ።

ቀጥለውም ሁሌም እንደሚያደርጉት የማንነታቸው መለያ የሆነውን አንዳችም የጎሳ ፓለቲካ ምልክት የሌለበትን ንጹሐን አረንጓዴ ቢጫ ቀይ ሰንደቅ ዓላማቸው ድንኳናቸውን በማስገባት ላለፉት 10 ወራት በብርድና በዝናብ ሳያቋርጡ ሲጸልዩበት የነበረውን ቦታቸውን አንዲትም ስንዝር ሳይሰጡ ተቆጣጠሩ። በመቀጠልም በቅዳሜ ምሽት በከፍተኛ ቁጥር በመገኘት ጧፍ እያበሩ የከተራ በዓላቸውን በታላቅ ድምቀት አከበሩ።

በሃጢአትና በበደል የታጠቡ፤ ቂምና በቀልን ያዘሉና በተንኮልና በክህደት ተሞልተው ይህን ሁሉ ብጥብጥና የክርስቲያኖችን ሰላም ማጣት ያመጡ አባ ግርማ ከበደና መሰሎቻቸው ሃሰትን እውነት አድረገው የማቅረብ ክህሎታቸውን ተጠቅመው የቅዱስ ቃሉ ማደሪያ የሆኑትን ታቦታት በከንቱ ከመንበራቸው አስነስተው ካስመጡ በኋላ በመጨረሻ ሃሰታቸው ሲታወቅ የወጣ ታቦት ሳይኖር የጥምቀቱ በዓል እዛው ቤተ ክርስቲያን ውስጥ ሊያልፍ ችሏል።

በሌላ በኩል ግን ከሃጢአተኞች በደለኛ ካህናት ጋር አንቆምም በማለት ቤተ ክርስቲያናቸው ውስጥ ላለመግባት የወሰኑት እውነተኛ የቤተ ክርስቲያኑ አባላት ካህናትና ምእመናን ቅዳሜ አልፎ እሑድ ዕለት በኢትዮጵያ ሰንደቅ ዓላማ በተዋበው ድንኳን ሞልተውና ተርፈው ከ400 ሰው በላይ ግቢውን በማጥለቅለቅ ጸሎቱም ሆነ ሥርዓተ ቅዳሴው ሳይጓደል እውነተኛ የጥምቀትን በዓል እጅግ በደመቀ ሁኔታ ሊያከብሩ ችለዋል።

በዚህ ቀን ሌላ ማርያም ያጋለጠችው የሃሰት ተግባር። አቡነ እንጦስና አባ ግርማ ከበደ ከኤምባሲ ጋር በመተባበር የጣሉት ድንኳን ላይ ቅዳሜ እለት ለማስመሰል ሲባል አንዲት ንጹሐ (አረንጓዴ ቢጫ ቀይ) ሰንደቅ ዓላማ ተጣብቃ የታየች ሲሆን እሑድ ዕለት ግን አቡነ እንጦስና ሌሎች የወያኔ/ኢህአዴግ ደጋፊዎች ሰማያዊ ልጣፍ የሌለው ንጹሐን ሰንደቅ ዓላማ አጠገብ መታየት ስለማይፈልጉ ሰንደቅ ዓላማውን ወደ ድንኳኑ ጣሪያ አሸቀንጥረው የጣሉት ሲሆን ሌላ ሰው ግን ድርጊቱ የነሱን የፓለቲካ ዓላማ እንዳያጋልጥባቸው በመፍራት ሰንደቅ ዓላማውን ከተወረወረበት በማንሳት ጨባብጦ ድንኳን ውስጥ ይዞ ገብቶ ሲደብቀው ታይቷል።

ሌላው በዕለተ ቅዳሜም ሆነ እሑድ በውጪ የሚጸልዩትንና የጥምቀትን በዓል የሚያከብሩትን ከ400 በላይ ቁጥር ያላቸውን የቤተ ክርስቲያኑን አባላት የተመለከቱ ከሌሎች አብያተ ክርስቲያናት በእነ አባ እንጦስ የሃሰት ቅስቀሳና ግፊት የመጡ ምእመናን የተነገራቸው የሃሰት መልዕክት ከሚያዩት እውነታ ጋር አልቀራረብ ስላላቸው ግራ በመጋባትና በማዘን የተወሰነው ይህን አላይም ብሎ ተመልሶ ወደ ቤቱ ሲሄድ፤ ሌላው እያዘነና እያለቀሰ በማግኘት ልብ ወደ ቤተ ክርስቲያኑ ገብቷል። በተለይ በዕለተ እሑድ ደግሞ በርካታ የሌሎች አብያተ ክርስቲያናት አባላት የሆኑ ምእመናን ሳይቀሩ በማርያም ግቢ ውስጥ የጥምቀትን በዓል በደመቀ ሁኔታ በማክበር ላይ ያለውን የቤተ ክርስቲያኑን አባላት በመቀላቀል በዓሉን አብረው አክብረዋል።

አቡነ እንጦስ ሕዝብን ከበደሉና ቤተ ክርስቲያንን በሃጢአት ካጨቀዩ፤ የምንኩስና ሕግጋትን ሁሉ ጥሰው ቤተ ክርስቲያንን በጥፋት ጎዳና በመምራት ላይ ከሚገኙ ከአባ ግርማ ከበደና ከተከታዮቻቸው ጋር በመወገን በሥራቸው ያሉ አብያተ ክርስቲያናት ካህናትን እጃቸውን በመጠምዘዝ ያልወረደውን ሰላም ወረደ በማለት ቤተ ክርስቲያኗ ተከፍታለችና ወደ ርዕሰ አድባራት ለንደን ደብረ ጽዮን ቅድስት ማርያም ቤተ ክርስቲያን ሂዱ በሚል ሕዝብን እየቀሰቀሱ አንዱን ክርስቲያን በሌላው ክርስቲያን ላይ፤ በማዘመት የፈጸሙትና በመፈጸም ላይ ያሉት ሕገ ወጥ ተግባር፤ አለቆቻቸውን ጨምሮ እንዳሰቡት አቡነ እንጦስን በለንደን ደብረ ጽዮን ቅድስት ማርያም ቤተ ክርስቲያን ላይ አንግሦ የሚያስቀምጥ ሊሆን አልቻለም። ወደፊትም ሊሆንም አይችልም። ይልቁንም የእግዚአብሔርን መኖር ዘንግተውና የክርስትና ሕግን ጥሰው ኢትዮጵያዊ ባህልና ጨዋነትን በጎደለው ሁኔታ ይህንን የመሰለ አሳዝኝና አሳፋሪ ተግባር በመፈጸም በሕግም ሆነ በታሪክ የሚጠየቁበት ይሆናል።

“ትዕግሥተኛ ሰው ውሃን በወንፊት መያዝ ይችላል፤ ዋናው ግን ውሃው በረዶ እስኪሆን በትዕግሥት መጠበቅ ብቻ ነው” ይባላል።

የፍትሕና የእውነት አምላክ የሆነው ፈጣሪአችን ጌታችን መድሐኒታችን እየሰሱስ ክርስቶስ በቤቱ ፍትሕንና እውነትን ያሰፈነ ቀን ሁሉም የሥራውን ያገኛልና ይህን በትዕግሥትና በጥንካሬ ጸንቶ በመታገል መጠበቅ ነው።

ወስብሐት ለእግዚአብሔር!!